



Futbol fil-Mosta – 75 Anniversarju

Joe Quattromani – PRO - MFA Council Member

Meta ġejt mitlub mill-ħabib tiegħi l-Perit Chris Grech, President tas-Socjetà Filarmonika Santa Marija, biex nikteb dwar l-Istorja tal-Futbol fil-Mosta kelli inqallegħ fl-arkivji tal-Każin, kelli nistaqsi nies li kienu involuti qabli fil-football u li għandhom ħajjin u kelli infittex f'kitbiet oħra dwar il-Mosta fil-Librerija Pubblika.

Din is-Sena- 2010, il-Mosta Football Club qed jiċcelebra l-75 sena mit-twaqqif uffiċjali tiegħu.

Il-Bidu

Sibt li l-logħob tal-ballun fil-Mosta beda sewwa sew fi żmien l-ewwel gwerra dinjija (1914-1918). Izda kien fis-sena 1935 li l-Mosta daħlet għall-ewwel darba f'logħob kompetittiv organizzat mill-Malta Football Association (MFA). Tim bl-isem ta' Mosta United, iffurmat minn players żgħażaġħ, ħafna minnhom minn tas-Sliema, li lagħab fir-raba' diviżjoni.

Jingħad li l-futbol, sport bi storja twila, vvintawh l-Ingliżi fis-seklu dsatax. Logħba sabiħa u attraenti, li tant hija faċli biex tilgħabha u tifhimha li bla tlaqliq ngħid, li hija l-aktar logħba popolari, segwita u favorita madwar id-dinja. Mhux ta' b'xejn li sa mill-1930 id-dinja sportiva bdiet, kull erba' snin torganizza Kompetizzjoni Dinjija tal-football – FIFA World Cup/ Jules Rimet Cup, Tazza li barra prestiġju, unuri u rigali jieħu Trofew ta' 4 kilos deheb mastizz. Aktar tard introduċew kompetizzjoni għal-Timijiet tan-Nazzjonijiet Ewropej u fl-1991 imbagħad žanznu Tazza Tad-Dinja għan-Nisa.

Mill-esperjenza ta' bosta snin, Assoċjazzjonijiet Mondjali tal-Football jemmnu u jagħrfu b'konvinzjoni, li permezz ta' dan l-isport, speċjalment waqt kompetizzjoni prestiġġjuza, meta l-pajjiżi jiltaqgħu bejniethom permezz tal-football, ikunu qed jippromwovu ħbiberija mhux biss bejn l-individwi, iżda saħansitra bejn nazzjonijiet shaħ. U l-istorja tagħthom raġun, u barra waqt il-gwerer il-kompetizzjonijiet baqgħu jsiru.

Stil Ingliż

Fil-Mosta kellna stazzjonati fostna u madwarna, s-servizzi Ingliżi. Kont tarhom kullimkien, kemm fil-Fortizza ta' fuq il-Wied, wara l-Victoria Lines u l-mitjar Ta' Venezja. U biex il-membri tal-Militar setgħu jipprattikaw l-isports, speċjalment il-logħob tal-ballun, fil-limiti tal-Mosta, n-naħa ta' Hal-Man, inbena grawnd tal-football. Grawnd b'qisien normali, miksi biż-żrar u ramel. Illum ngħidu "Għal Grazzja t'Alla," għax konna furtunati. Hemm bosta lokalitajiet f'Malta li ma kellhomx dan il-privileġġ



Mix-xellug għal-lemin: Emidio Fenech, John Mary Muscat, Lolly Scicluna, Lorry Mizzi, Tony Deguara, Carmel Cuschieri, Pawlu Schembri, Ġiġi Calleja, Joe Saliba, Pupul Calleja (Segretarju), John Spiteri, Victor Zammit (1946-47)



1955

Fuq wara mix-xellug: Leli Gatt, Joe Grech (Il-Gus – San Francisco), Paul Mallia (Sambus), Frank Fenech (Handrulla), Ganninu Sant, Paul Fenech, Zaren Vassallo (Il-Galletta).

Fuq quddiem mix-xellug: Fredu Saliba, Joe Sant, Charles Calleja (Buzunju), George (Fetfet), Manwel (Tal-Busuf).



bħalna. Tlesta minn kollox fl-1938 u bdew isibuh bħala l-‘Grawnd ta’ Lagħjba.’ Aktar tard waqt żjara tal-Gvernatur Sir Gerald Creasy fil-Mosta, il-grawnd ingħata l-isem “Creasy Ground” u għadda f’idejn l-Malta Playing Fields Association.

Bl-akkwist tal-ground il-għdid, il-logħob tal-ballun fil-Mosta reġa ħa l-hajja. Fl-1940 it-team Mosti reġa biddel ismu għal Mosta Rovers FC u applika biex jissieheb fit-Tielet Diviżżjoni. Izda minhabba li kienet faqquet it-tieni Gwerra Dinjija l-logħob kompettitiv kollu waqaf hesrem.

Wara l-gwerra l-MFA reggħet bdiet torganizza logħob kompettitiv fl-1943.

Il-Mosta dak l-istaġun dahlet tilgħab fit-Tielet Diviżżjoni bit-team Mosta Olympics. Wara sentejn fl-istess diviżżjoni, l-isem tat-tim reġa nbidel għal-Mosta Athletics. Sal 1948/49 ir-rizultati għat-team tagħna kienu mħallta. Unuri ftit li xejn.



Xi Smajt

“Il-hajja f’Malta wara l-gwerra kienet iebesha għal kulhadd, aħseb u ara għalina tfal u żgħażaġh li konna nħobbu l-futbol u xtaqna nipprattikawh”. Hekk qalli Victor Zammit, wieħed mill-players Mostin ta’ dak iż-żmien u llum għall-grazzja t’Alla għadu mimli bil-ghomor.


Dari, konna nilgħabu l-ballun kull fejn insibu u kull hin tal-gurnata. It-team tagħna kien jilgħab fil-pjazza ta’ Triq il-Kbira, fejn illum hemm il-Lord Nelson Bar. Karozzi kienu jgħaddu ftit li xejn, u meta tgħaddi xi waħda, konna nwaqqfu l-logħob, inhalluha tgħaddi u nerġġhu nibdew billi ngħolluha. Il-ballun kien tač-čarruta, nixtruh minn għand Dahruwwa. Meta daħlu l-blalen tal-kamoxxa, ġieli ddubbajna xi wieħed m’għand xi suldat. Żarbnu ħadd ma kellu. Konna nilgħabu ħafjin, b’xi qorq jew b’xi papoć tal-kanvas. Kien bidu iebes, imma kellna rieda tal-azzar.

Tagħlim

u teknika bazika

“F’nofs din il-pjazza hdejn tal-Markiz, kien hemm ħanut ta’ Spiru Zammit –Parrukkier, Alla jtih mitt genna. Il-ħanut tiegħu kien qisu l-Club tagħna. Kulhadd hemm kien jingabar. Kien qisu xehda għasel, għax dan Spiru kien kollox għalina. Kien il-Coach, il-Kumitat, it-tabib, il-missier u fuq kollox ħabib. Kulhadd kien jirrispettaħ – ġentlom.

Billi f’dan il-ħanut kienu jġu ħafna suldati Ingliżi jaqtgħu xagħarhom, Spiru kien jitkellem ħafna magħhom. Jarawna daqshekk dilettanti u li xtaqna nitgħallmu



mhux l-ewwel darba li hallewlna xi papoċċi, żraben tal-futbol, jew biċċiet ċikkulata. Nafu ukoll li lil Spiru ġieli tawh pariri dwar il-logħba, r-regolamenti u t-teknika. U Spiru li kienu jgħidulu kien jgħallmu lilna.

Uhud minnhom thajjru jilaghbu magħna u l-interess beda jżdid. Għall-ewwel li ntruducew il-ballun tal-ġilda, billi aħna ma konniex imdorrijin bih, sibniha ftit diffiċli. Billi dan il-ballun kien ikbar, aktar iebes u itqal, mhux l-ewwel darba li stampajna lil xi ħadd f'wiċċu. Kien jintefah bil-pompa tal-idejn, jintrabat b'lazz twil u bejn logħba u oħra kienu jidilkuh bissonza jew bix-xaham."

Jien f'dan l-artiklu ma kelli ebda ħsieb nikteb fid-dettal, sena b'sena kif kien l-andament tal-logħob fil-Club tagħna. Izda ma nistax inħalli barra grajjiet importanti. Per eżempju: Matul l-istaġun 1948/49 ix-xorti daħkitilna xi ftit. Kienet inqalet vaganza fit-tieni diviżżjoni u l-Mosta Athletics intgħażlu biex jilaghbu f'dik il-kategorija. Żammejna postna hemmhekk sas-sena 1962 għax f'din is-sena imbagħad, ġejna relegati għat-Tielet diviżżjoni. Sentejn biss wara iżda, irritornajna Second, ħadna c-championship u irbaħna s-Sezzjoni tal-Minors.

Fl-1969 il-Kumitat Mosti, mmexxi mill-Ex Kaxxier tal-MFA, is-Sur Joe Cauchi nefaq somma record (għal dak iż-żmien) ta' Lm1200 biex akkwistajna s-servizz ta' uħud mill-aqwa players tal-First, bil-ħsieb li niċċalingjaw għall-promozzjoni. Fost il-plejers trasferiti kien hemm Frankie Zammit u Tony Calleja minn għand Valletta, Lino Falzon (prodott Mosti) minn Sliema Wanderers, Turu Cordina minn Tarxien/Hibs u oħrajn. B'dana kollu r-riżultati reġgħu ma ġewx u bqajna fejn konna.

Era tal-Coaches Tony Cauchi/ Joe Attard

Għall-istaġun 1971/72 il-Kumitat ingaġġa lill-ex-plejer ta' Malta u Floriana, Tony Cauchi bħala Coach, bil-għan li jrawwam u jtella' players żgħażaġh Mostin għal mal-ewwel tim. Ix-xogħol fejjiedi ta' Cauchi ta l-frott mixtieq fl-istaġuni ta' wara għax Mosta FC ġew promossi għall-Ewwel Diviżżjoni fis-sena 1974.

Dak iż-żmien għalkemm forsi wieħed xtaq aħjar, ma nistgħux niftahru li t-team Mosti gawda xi riżultati straordinarji jew xi suċċessi partikolari. Fil-fatt sena biss wara, ergajna lura fejn konna. Kien diżappunt għal dawk il-bosta segwaċi Mostin li ppretendew aħjar. Gara li ma konniex tajbin biżżejjed li kapaċi nżommu għall-inqas aktar minn staġun wieħed nilaghbu mal-Kbar.

Bejn l-istaġuni 1972/78 it-team tal-kbar kien għaddej minn żmien pjuttost kwiet. Xejn ambizzjonijiet u xejn suċċessi. Mhux hekk nistgħu ngħidu iżda għat-tim tal-Minors. Matul dan iż-żmien kollu bil-kbar ankrati fit-Tieni Diviżżjoni, t-tim taż-żagħar kellhom suċċess wara l-ieħor. Biżżejjed ngħid li erbaħna s-Section tliet darbiet u tliet darbiet oħra wasalna sal-finali tan-Knock out.

Fl-istaġun 1979/80 l-MFA iddeċidiet tbiddel il-format tal-League u ntruduciet il-Premier Division. B'hekk Mosta FC sabet postha f'diviżżjoni inferjuri. Għaddejna xi snin bi prestazzjonijiet imħallta, pjuttost kwieti. B'danakollu ngħatat attenzjoni speċjali lit-tfal tagħna fl-Under 16 u Minors. Dan ix-xogħol ta' preparazzjoni halla l-frott mixtieq meta fl-istaġun 1986/87 mal-Kowċ Mosti Joe Attard, sirna Champions tal-First u rbaħna l-promozzjoni għall-Għola Diviżżjoni, Il-Premier.

Bil-wieqfa mix-xellug:

*Joe Quattromani (c),
Dennis Falzon, Joe Mamo,
Frans Galea, Joe Borg,
Charles Mangion, Charles
Camilleri, Tony Farrugia,
Terry Sammut.*

*Quddiem: Frans Deguara,
Charles Buhagiar, Charles
Sant, Natalino Chetcuti,
Emanuel Bonnici, Peter
Schriha*





Imma kif jghidu l-Istorja tirripeti ruha. Is-sena ta' wara ergajna koppi. Ergajna waqajna First Division.

Twaqqfet in-Nursery

Fis-sena 1988 twaqqfet fil-Club tagħna, bl-inizjattiva tal-Perit Ludoviko Micallef u S-Sur Norman Saliba l-'Mosta Youth Nursery'. Nursery b'amministrazzjoni serja u dixxiplinata bdiet fuq pedamenti sodi u matul is-snin baqgħet tikber u titjeb b'set-ups professjonali. Bħala Head Coach għe ngagġat Eks-Coach tat-team nazzjonali Guentcho Dobrev. Dan kien diġa' wera l-kapaċitajiet tekniċi tiegħu qabel. Nistgħu ngħidu li minn hemm il-quddiem l-entuzjażmu għal-logħob tal-ballun għat-tfal u zgħażaġh Mostin ma naqas qatt. Il-Coaches tagħna b'dedikazzjoni kbira bdew joħorġu t-talenti tat-tfal u jgħallmuhom it-teknika moderna tal-logħba. Mhux ta' b'xejn li mijiet ta' tfal baqgħu ta' kull sena jgħażlu li jattendu għat-taħriġ mal-Mosta Nursery. Ir-riżultati jtkellmu waħidhom.

Matul l-erba' snin ta' wara, t-tims tal-Minors dejjem rebħu s-Sezzjoni u fl-istaġun 1990/91 ġew inkurunati Champions ta' Malta.

Meta dak l-istaġun tneħħa Dobrev, u l-player tagħna Richard Buhagiar issieheb mal-Floriana, daħal bħala Coach tal-kbar l-Eks-plejer Mosti Charlie Agius. Għalkemm Agius għamel kull ma seta' dan kien għalina żmien negattiv. Fl-aħħar ta' dak l-istaġun saħansitra waqajna Second Division.

Twieled is-Supporters Club

Kif jgħid il-Malti 'kull deni ħudu b'għid'. L-għatx għas-suċċessi u l-entuzjażmu għar-rebħ tal-Unuri fis-sena 1992 kien wieħed mhux tas-soltu. B'inizjattiva tiegħi u Joe Chetcuti (it-Twil) wellidna l-Mosta FC Supporters Club. Inbidel il-Coach u taħt Ronnie Cocks mhux biss irritornajna għal First, u rbaħna c-Championship, iżda hadna wkoll il-Kompetizzjoni tan-Knock Out.

Għandi pjaċir ngħid li bil-ħidma ta' bosta nies f'dan il-Kumitat għdid, il-Mosta Supporters Club fl-ewwel snin ta' ħajja, permezz ta' l-attivitajiet li konna norganizzaw, għadda lill-Mosta FC somom konsiderevoli ta' flus. Dan minbarra flus oħra li kienu jingabru waqt il-Festi tal-Milied Mill-Mosta għall-Angli li ngħataw b'risq id-Dar tal-Providenza.

F'dak iż-żmien, il-Kumitat għadda f'idejn Winston Fenech li wkoll halla t-timbru tiegħu fuq it-tmexxija

tal-Kazin. F'dawk is-snin il-Mosta Football Club zamm il-pass ma' timijiet tal-Premier u ntroduċa tim tan-Nisa. L-ewwel teknika tal-logħob tal-ballun lix-xebbiet tagħna għet mghoddija minn Joe Gauci u oħrajn. Iżda għal bosta snin wara l-Mosta Women's tim għe fdat f'idejn il-Coach Charlie Agius. Minn hemm 'il quddiem, il-prestazzjoni tat-tim tjebet u r-riżultati bdew ġejjin ukoll. Din l-aħħar sena dan it-team tan-Nisa kien immexxi minn eks-plejer Mosti ieħor Ray Sant.

Ergajna Premier

Għal sittax-il sena sħaħ it-team tal-kbar zamm l-istess ritmu. Ftit li xejn pretenzjonijiet, l-għabna fil-First Division u kellna prestazzjonijiet imħallta. Fl-istaġun 2002/2003 iżda, sar sforz kollettiv minn kulhadd. Il-Kumitat halla l-ewwel tim f'idejn il-Coach bravu Pawlu Zammit u f'inqas minn sentejn it-tim Mosti għal darb'oħra għe promoss għall-Premier Division. Din id-darba sħibna li stajna nsalvaw postna. Imma donnu x-xorti lilna qatt ma tidhqlina. Għalkemm saru bosta akkwisti biex jissahħaħ it-team, saħansitra players barranin ta' kalibru u oħrajn b'esperjenza fil-Premier id-destin tagħna sena wara – lura fil-First. Ir-raġuni valida? Hemm spjegazzjoni denja? Jien ma nafx! Misteru!! Bħalissa, waqt li qed nikteb dan l-artiklu, jigu f'moħħi s-Supporters Mostin. Ta' spiss tiltaqgħa ma' nies b'attitudni negattiva wisq lejn it-tim tagħna. Veru li kulhadd ikun jixtieq li nirbħu, dejjem. Pero'li meta nirbħu kollox sew iżda meta nitilfu jibded il-botti u t-tmaqdir, nahseb ma nkunux ġusti la mal-plejers, la mal-coaches, wisq inqas mal-Kumitat. Frazzjiet dispregattivi li jingħadu fil-ħwienet jew fil-pjazza wara xi telfa minn nies li jaħsbu li jifhmu f'kollox, la jagħmlu għeħ lil min jgħidhom wisq inqas inisslu kuraġġ f'minn l-aktar ikollu bzonnhom f'dawk iż-żminijiet diffiċli.

La qegħdin fuq dan is-sugġett tajjeb jekk inħarsu wkoll lejn il-wiċċ l-ieħor tal-munita. Il-plejers tagħna li fl-opinjoni tiegħi dejjem ġew stmati tajjeb ħafna, kemm waqt it-taħriġ, kemm waqt il-logħob u saħansitra wara l-logħob, kollha qed jkollhom sens ta' prestigju lejn il-Club li qed jingagħhom? Dejjem urew rispettt lejn il-Coaches tagħhom, lejn il-flokk li jilbsu u jirrapprezentaw? Dejjem kienu leali lejn is-Supporters li tant jemmu fihom u jmorru warajhom – xemx u xita? Nieqaf hawn.

Jekk nikkummenta jien x'aktarx niżbalja. Inħalli għalikom tagħmlu ġudizzju.



1986-87
1st Division Champions

Fenech, l-mibki Charles Abela, Joe Gauci u l-President attwali George Galea.

X'niftakar jien

Jiena ili midhla tal-futbol fil-Mosta ghal madwar hamsin sena. Ta' tfal li konna fi Triq il-Pont, niftakar nilaghbu l-ballun f'xi ghalqa zdingata. Wara d-dar taghna kien hemm l-Ghalqa tal-Awrora, illum Triq Baskal Buhagiar. Sidien ta' l-ifran f'dik it-triq kienu jahznu l-hatab ghall-hruq fiha. Imma biex nilaghbu

Servizz volontarju mill-qalb

F'artiklu li kiteb fis-sena 1972, dwar l-Istorja tal-Mosta Football Club, il-mibki Eks-plejer u President Hector Muscat isemmi bosta nies li matul iz-zmien taw servizz eċċellenti ghall-izvilupp u tmexxija tattim taghna. Fost l-oħrajn Hector isemmi lit-Tabib Frans Vella, lis-Sinjuri Karm Spiteri, Guzeppi Caruana u Spiru Zammit (il-Parrukkier) il-Kaptan Grech, Billy Ebejer, Manwel Gatt (is-City) Jimmy Galea u Pupull Calleja.

l-ballun konna naqbzu x-xatba, nidhlu fil-biċċa ta' gewwa, diġa mtappna qiegħa bin-nixfa u s-saqajn, u nagħmlu par lasti fin-nofs, minn biċċiet serattizz jew xi fallakka miżmuma dritti bil-ġebel tas-sejjeħ. Hemm hekk konna nqattgħu sigħat sħaħ nilgħabu, speċjalment is-Sibt u l-Hadd wara nofsinhar u/jew fil-vaganzi tas-sajf. U l-ġenituri taghna kellhom moħħhom mistrieħ li stajna nilgħabu bla tfixkil, bogħod mill-periklu.

Ma' dawn jien inżid lil Joe Gauchi, JJ Camilleri, Alfred DeGiorgio, George Gatt, Hector Muscat, Il-Perit Ludoviko Micallef, Paul Muscat, Winston

Fl-iskola primarja mbagħad, il-logħob sar aktar organizzat. Minn standard four lil xi uħud magħzulin kienu saħansitra jagħtuna par żarbut, par kalzetti,



1992-93 – 2nd Division Champions double winners



1994-95 – FA Trophy Quarter Finals



flok blu jew aħmar u shorts abjad. Imma qatt ma hallewna neħduhom magħna d-dar.

L-għalliema risponsabbli mill-football, is-Sur Jimmy Galea, s-Sur DeMartino, is-Sur Guzeppi Muscat jew is-Sir Ganni Sammut kienu johorġuna ngħamlu d-drill fil-biħħa tal-iskola. L-aħħar kwarta tal-brejk ta' nofsinhar, għax il-break it-twil kien siegħa u nofs, kienu jtuna ballun u daqs iljuni feroċi konna niġru warajh, kulhadd rasu baxxuta, jixxuttja kemm għandu saħħa. U l-għalliema minn żewġ klassijiet ta' tletin kienu jagħzlu l-ewwel ħdax u xi ħamsa reserves. Jien qatt ma kont xi plajer li nispikka imma għax forsi kont xi ftit itwal mill-ohrajn, mhux l-ewwel darba li laġħbuni centre half jew full back. Niftakar iż-żarbun kien qiesu *Aircraft carrier*. Lili, jew għax kbir, jew għax zġħir kien dejjem jisloħli saqajja.

Dak iż-żmien kien isir League bejn l-skejjel ta' l-istess distrett u dawn il-logħbiet kienu miżennija minn kulhadd. Mhux biss minn dawkl li kellhom ix-xorti li jilagħbu, iżda saħansitra mill-istudenti l-oħra tal-klassi- kienu jiġu jissupportjawna. Minn fil-ġhodu, joħduna lkoll bil-Private flimkien mal-għalliema li semmejt. Il-logħob kien isir fil-Ground ta' San Guzepp il-Hamrun jew il-Mile End. Lura lejn id-dar meta nirbħu konna nkantaw u nħabbtu saqajja, "North, South, East, West, Mosta Boys are the Best." Meta nitilfu pero kienet tkun storja oħra.


Futbol fl-Oratorju

Wara l-Primarja, għaddejna għal-Liceo. Hemmhekk tħallatna, tiltaqa' ma' studenti minn kullimkien. Nilagħbu bejnietna ma' tal-Klassi tibda tinduna li studenti ġejjin minn irfula oħra kellhom teknika u prattika wisq aktar minna. Per eżempju kelli miegħi tfal minn tas-Sliema, mill-Belt u mill-Furjana li kont nitgħaxxaq narhom jilagħbu, kellhom l-esperjenza. Jien kont naħseb li dawn kienu ħajjithom kollha jilagħbu biss.

Minħabba l-homeworks u l-istudju, x'aktarx konna nikkuntentaw li nilagħbu f'it ballun fil-ground tal-Oratorju nhar ta' Hadd fil-ġhodu, wara l-laqgħa tal-Istudenti.

Meta kienu johorġu jipprattikaw jew għal xi logħba friendly, it-teams tal-kbar, Il-Mosta Hearts jew l-Oratory Boys kien ikollna nwarbu. Kont rassenjat u nitla narahom mill-gallarija. Xejn xejn ma nissugrax xi xutt go wiċċi!

Fil-bidu tas-snin sebghin fil-Mosta kien hawn qawmien konsiderevoli għal-logħob tal-ballun. Tant li għal xi staguni gie organizzat league għall-klabbs, ħwienet u għaqdiet tal-lokal. Il-logħob kollu kien isir fil-grawnd tal-Mosta u jintlagħab kull nhar ta' Hadd wara nofs in-nhar. Kien hemm interess u entużjażmu kwazi eżagerat, tant li t-tielet sena minħabba argumenti żejda bejn il-partecipanti,



*It-tim tar-Red Stars -
Mosta League*

*Joe Mamo, John Smmut, Vanni
Scrieħa, Pawlu Scrieħa,
Charlie Vassallo, Natalino
Chetcuti, Tony Sammut,
Jimmy Grima, Joe Borg, Joe
Quattromani (c), Charlie Feneħ,
Joe Bezzina, Charles Agius,
Freddie Sammut,
Charles Buhagiar, Charles Sant,
Charles Camilleri*



l-logħob kellu jieqaf hesrem. Niftakar tijms bħal “Gunners, Oratory Boys, Old Timers, Dirty Dozen, Red Stars u Kangaroos.”

Jien kont nieħu ħsieb ‘Red Stars’

Maz-żmien meta rajt li għalkemm kont inħobbu, qatt ma kont maqtuħ għal-logħob tal-ballun, iddeċidejt li nagħti servizz fil-Kumitat. Domt għal xi snin imma kelli nwarab. Ħsibt li nagħmel Course ta’ Referee. Hekk għamilt u domt nirrefja mal-MFA għal madwar 10 snin. Niftakar mill-Mosta kellna Referees tajbin. Fi żmieni spiss irrefrajt ma’ Pawlu Agius (Happiet) Qablu kien hemm ċertu Frans Galea (il-Mosti). Warajna ħarġu Mario Riolo, Charles Agius, Ronnie Farrugia u bintu Estelle. Is-sur Charles Agius u Estelle Azzopardi laħqu grad internazzjonali. Preżentement hemm ukoll Saviour Tanti.

Żmien ta’ Żvilupp

Fis-sena 1999 sar taqlib pożittiv fil-Klabb Mosti, mhux biss fil-Kumitat, iżda saħansitra fl-iżvilupp, mentalita’ u tmexxija, kemm amministrattiva u kemm teknika. Nies ġodda dahħlu ideat u sistema ġdida, għaqqu flimkien l-ingredjenti li kienu waqquhura lura fis-snin ta’ qabel. It-Trio Charles Abela, Michael Attard u Charles Pace flimkien mal-Kumitati tagħhom ħadmu bla heda b’serjetà, dixxiplina u kariżma. U għalkemm ir-riżultati finali mhux dejjem kienu kif mixtieqa, il-Mosta Football Club laħaq bena *image* rispettabbli ma’ kulħadd.

Saru sforzi ġenwini biex it-tim tagħna jagħmel progress kompetittiv u jilħaq l-għan ewlieni li fil-ġejjieni qrib nilaħqu mal-kbar. Bdiet ħidma sfieqa biex il-facilitajiet sportivi eżistenti jitjiebu u jsiru ta’ level modern kif jitolbu ż-żminijiet. Wara li

l-Club akkwista t-titolu fuq l-art tal-grawnd, il-Kumitat immexxi minn Charles Abela mpenja ruħu li fi żmien relattivament qasir jibdel l-art u l-wiċċ tal-grawnd minn waħda taż-żrar u ramel għal wiċċ miksi b’turf sintetiku. Is-sur Abela mexxa bosta rappreżentazzjonijiet mal-għola Awtorita’ tal-pajjiż. Kien bil-għaqal u l-perseveranza tiegħu li akkwistajna għotja finanzjarja tajba biżżejjed, li ma titfax spejjeż żejda li l-Klabb tagħna ma jiflaħ għalihom.

Il-Proġett tal-Ground

Sakemm qed nikteb dan l-artiklu l-proġett tal-grawnd tal-Mosta b’turf sintetiku għadu mhux lest minn kollox. Jekk Alla jrid iżda, t-tfal, iż-żgħażaġ tagħna u tijms Mostin ser ikunu jistgħu jgawdu dan fi żmien qasir.

L-istorja ta’ dan il-Ground li llum ingħata l-isem ta’ “Charles Abela Football Stadium” għad trid tinkiteb. Anzi importanti li tinkiteb fid-dettal. Il-poplu Mosti tajjeb li jkun jaf x’wassal għal dak id-dewmien esagerat biex il-piċċ b’turf sintetiku titlesta minn kollox. Kien hemm bosta fatturi, forsi l-aktar waħda gravi ġejja mill-ġirien. Jingħad li l-ġirien għamlu minn kollox biex iħarrbtu dan il-proġett tant mistenni u bżonnjuż. Imma kif jgħid il-Malti : “Iż-żejt dejjem jitlea f’wiċċ il-ilma,” u ‘is-Sewwa dejjem jirbah’.

Iż-żmien għad jagħtina parir u l-verità toħroġ kollha

Il-Kumitat tiegħi dejjem mexxa bi prudenza kbira ma kulħadd u qatt ma waqa’ għall-intimidazzjoni ta’ ħadd. Żammejna kalmi, ħadna paċenzja u stennejna,

imma xi darba "l-istorja kollha tal-proġett tal-grāwnd bit-turf," għad trid tinkiteb.

Matul l-istagun 2008/9 il-Kumitat tal-Mosta FC kif kien xieraq, ħatar lil Onor. Charlo Bonnici li kien strumentali fl-akkwist ta' finazzi għal dan il-proġett mingħand il-Gvern Centrali, bħala koordinatur tax-xogħol. Miegħu kellu lill-Perit Chris Grech u s-Sur Noel Vella rappreżentanti tal-Kumitat.

Futur Sabiħ

Kull min hu midhla tal-Mosta jaf li wara r-riżenja ta' Charles Abela minn President, il-Club tagħna għadda minn taqlib konsiderevoli. Uhud mill-uffiċjali u membri tal-Kumitat li servew tant tajjeb fis-snin ta' qabel, iddeċidew li ma jkomplux u waqt is-seduta generali tal-2009, posthom imtela' minn oħrajn, fosthom il-President George Galea, il-Vici Presidenti Chris Grech u Noel Vella, s-Segretarju Pierre Mifsud u l-Kaxxier Michael Galea.

Tibdil fl-amministrazzjoni ġab miegħu ukoll tibdil

fl-Istaff tekniku. Ma' l-ewwel skwadra ġie ngagġat Oliver Spiteri Eks-kowċ tat-timj Nazżjonali tal-Minors u Anton Cremona Eks Valletta. It-timj tan-Nisa għadda f'idejn Eks Mosta plajer Ray Sant.

Kif inhu xieraq, bit-teknologija moderna tal-Kompjuter, il-Klabb Mosti għandu wkoll il-website tiegħu. *Website* attraenti, kulurita u aġġornata kif support. B'*webmaster* bħal Joe Muscat li f'idejh għandu wkoll il-pubblikazzjoni tas-Souvenir programm qabel kull loġġba kompetittiva, l-Klabb tagħna llum bla tlaqlieq jiftahar li rawwem wiehed mill-aqwa set-ups fil-Futbol Malti.

Il-Mosta Football Club wiehed mill-eqdem għaqdiet sportivi fil-lokal, illum sar Soċjeta' komplita. B'Kumitat serju u ħabrieki, timj ta' players zġhażagħ u determinati, grawnd b'faċilitajiet moderni u effikaċi, staff tekniku kwalifikat, Nursery organizzata tajjeb, djarju, publikazzjoni u *website* kulurita/informattiva u sappers leali, il-Klabb Mosti b'sodisfazzjon llum qed iħares b'fiducja lejn futur isbaħ.



ZAMMIT ANTIQUES


DEALERS & RESTORERS

Address: 30, Triq il-Kurat Schembri, Mosta (off Constitution Street from Ta' Marija Rest.)

Tel: 2141 9420 Mob: 9942 7126 / 7925 4648

OLYMPIC

Bar & Restaurant



TAX - XUFI

47, Constitution Street
Mosta

TEL: 2143 2067
Mob: 9942 3802